

برٹرینڈ رسل

مترجم: جی آر عزیز

تعلیم میں حبِ وطن کا مقام

برٹرینڈ رسل بريطانیہ کا عظیم مفکر اور فلسفی گزراء، اس کے زیر نظر مضمون میں مشہور فلسفہ حبِ وطن کا ناقدانہ جائزہ لیا گیا ہے جو جہاں حقیقت شناسی کی عمدہ مثال ہے، وہاں مغربی اقوام کے مذموم ریاستی مقاصد پر بھی اچھے انداز میں روشنی ڈالتا ہے۔ جدید ریاست ابھی تک حبِ وطن کی یہی تعلیم دینے پر مصروف ہے، جس سے انسانیت میں سرزی میں وطن سے محبت کے نام پر نفرت کے تجھ بوجے جارہے ہیں۔ حم

ہر آدمی بہت سے مقاصد اور خواہشات رکھتا ہے جن میں سے بعض تو خالص ذاتی ہوتی ہیں اور بعض ایسی جن کے بارے میں وہ دوسرے بہت سے لوگوں سے اشتراک کر سکتا ہے؛ مثلاً بہت سے لوگ روپیہ چاہتے ہیں اور دولت کمانے کے اکثر طریقے کسی نہ کسی گروہ کا تعاون چاہتے ہیں اور متعلقہ گروہ کا انحصار امیر ہونے کے مخصوص طریقے پر ہوگا۔ ایک ہی صنعت کے دو مختلف کارخانے اکثر معاملات میں ایک دوسرے کے رقبہ ہوتے ہیں لیکن سیکورٹی ٹیکسوس کے بارے میں وہ ایک دوسرے سے تعاون کرتے ہیں۔

بلاشبہ روپیہ ہی ایک ایسی چیز نہیں جس کی خاطر لوگ سیاسی قسم کے گروہوں میں تقسیم ہو جاتے ہیں؛ مثلاً وہ مختلف مذہبی فرقوں، برادریوں، علمی سوسائٹیوں اور فرمی میں گروہوں اور نہ معلوم کن کن جماعتوں میں بٹ جاتے ہیں۔ انسانوں کو مختلف گروہوں میں تقسیم کرنے والے محکمات متعدد ہیں، مثلاً مقاصد کی ہم آئنگلی ان میں سے ایک ہے، خیالات کی کیسانی دوسری اور خونی رشته تیسرا۔ راسچائلڈ (Rothachild) خاندان کے لوگوں نے خونی رشته کی وجہ سے ایک دوسرے سے تعاون کیا۔ انہیں اس بیست اجتماعی کے لیے رسی قوانین کی ضرورت نہیں تھی کیونکہ وہ ایک دوسرے پر اعتبار کر سکتے تھے۔ ان کی کامیابی کی ایک وجہ یہ تھی کہ یورپ کے ہر اہم تجارتی مرکز میں ایک راسچائلڈ موجود تھا۔ باہمی تعاون کی ایسی مثال جس کا مدار خیالات کی ہم آئنگلی پر ہو، زمانہ ما بعد جگہ میں کوئیکر (Quaker) جماعت کے انسانیت نواز کارنا مے

ہیں۔ چونکہ ان کا نظریہ حیات ایک تھا، اس لیے وہ آسانی سے تعاون کر سکے۔ مشترک سرمائے کی کمپنیاں اور مزدوروں کی انجمنیں ایسے ادارے ہیں جن کی بنیاد ذاتی مفاد کی ہم آہنگی پر ہے۔

انسانوں کی جس جماعت کو کسی خاص مقصد کے لیے منظم کیا جائے، اس کا مقصد اجتماعی اعتبار سے وہی ہوتا ہے جس کے لیے اس کی تنظیم کی جاتی ہے۔ اس لیے اس کی ذہنیت ایک فرد کے مقابلے میں زیادہ سادہ اور زیادہ ناتمام ہوتی ہے؛ مثلاً ہم کہہ سکتے ہیں کہ نفسیاتی تحقیقات کی انجمن صرف نفسیاتی تحقیق ہی سے سروکار رکھتی ہے، گواں کے رکن کے پیش نظر اور بھی بہت سی چیزیں ہوتی ہیں۔ برطانوی صنعتوں کی وفاقي انجمن صرف برطانوی صنعت و حرفت کا خیال رکھتی ہے، اگرچہ اس کے اراکین تمباشوں اور کرکٹ کے میچ سے بھی لطف اٹھا سکتے ہیں۔ مجموعی طور پر ایک خاندان صرف خاندانی جائیداد کا خیال رکھتا ہے اور اکثر اپنے کسی ایک فرد کو اس مقصد پر قربان کر دینے کے لیے تیار رہتا ہے۔

ایسے ولوں جو سیاسی طور پر منظم کر لیے جائیں، غیر منظم جذبات کے مقابلے میں بہت زیادہ طاقتور ہوتے ہیں؛ جو لوگ اتوار کو سینما دیکھنا چاہتے ہیں، وہ بالکل ایک غیر منظم بھیڑ ہوتی ہے اور سیاسی لحاظ سے بالکل بے وقت۔ وہ اہل 'سبت' (Sabattarians) جو یہ خواہش رکھتے ہیں کہ لوگ نہ جائیں، منظم ہوتے ہیں اور سیاسی اثر و نفوذ رکھتے ہیں۔ سینما کے مالک بھی منظم ہوتے ہیں، اس لیے سیاسی نقطہ نگاہ سے اتوار کے دن سینما کھلا رکھنے کا سوال سینما کے مالکوں اور سبتوں کے درمیان مابہ النزاع ہے جس میں عوام کی رائے کی کوئی اہمیت نہیں۔

ایک خاص آدمی مختلف جماعتوں کا رکن ہو سکتا ہے جن میں سے بعض مفید، بعض مضر اور بعض بے ضرر قسم کی ہوں گی۔ فرض کیجیے، ایک آدمی برطانوی فاشی جماعت، گاؤں کی فٹ بال ٹیم اور تحقیق انسانیت کی مجلس کا رکن ہے؛ وہ تیسری حیثیت سے قابل تعریف، دوسری حیثیت سے معصوم اور پہلی حیثیت سے قابل نفرت ہے۔ وہ خود نیکی اور برائی کا مجموعہ ہے۔ لیکن ان اداروں کا اخلاقی کردار اچھا یا برا، جو کچھ بھی ہے، غیر مخلوط ہے جو ان اراکین میں نہیں پایا جاتا۔ اس امر کا انحصار کہ آیا کون انجمن اچھی ہے یا بُری؟ انجمن میں شامل ہونے والے لوگوں

کے کردار پر نہیں ہوتا بلکہ اُس مقصد پر ہوا کرتا ہے جس کی خاطر لوگوں کی تنظیم کی جاتی ہے۔ مذکورہ بالا دور دراز خیالات کے اظہار کا مقصد ان عجیب نتائج تک پہنچنا ہے جو انسانوں کی اُس تنظیم سے صادر ہوتے ہیں جسے 'ریاست' کہتے ہیں۔ تقریباً تمام مہذب ممالک میں ریاست ان تمام تنظیموں سے زیادہ طاقتور ہے جن کے ساتھ انسان کا تعلق ہوتا ہے، اس لیے حکومت کا رکن ہونے کی حیثیت سے اس کے مقاصد سیاسی لحاظ سے دوسرے تمام مقاصد کے مقابلے میں بہت زیادہ موثر ہوتے ہیں، اس لیے اس مسئلے پر غور کرنا اہم ہو جاتا ہے کہ زمانہ حاضر کی ریاست کے مقاصد کیا ہیں؟

ریاست کے فرائض کچھ تو داخلی ہوتے ہیں اور کچھ خارجی، اس لیے میں مقامی حکومت کو بھی ریاست کے فرائض میں شامل کرتا ہوں؛ مجملًا یوں کہا جاسکتا ہے کہ ریاست کے داخلی فرائض تو اپنے ہیں لیکن خارجی برے۔ یہ بیان بلاشبہ اتنا سادہ ہے کہ حرف بہ حرف درست نہیں ہو سکتا لیکن یہ اولین مفید تجھیے کا قائم مقام ہے۔ حکومت کے داخلی فرائض میں سڑکیں، روشنی، تعلیم، پولیس، قانون اور ڈاک خانہ وغیرہ شامل ہیں۔ ملکی انتظام کی تفصیلات کے بارے میں تو کسی کو اختلاف ہو سکتا ہے لیکن صرف ایک ناجی ہی یہ کہے گا کہ یہ مقاصد بہ ذات خود غیر پسندیدہ ہیں۔ جہاں تک ریاست کی داخلی سرگرمیوں کا تعلق ہے، وہ مجموعی طور پر باشندگانِ ملک کی وفاداری اور امداد کی مستحق ہے!

جب ہم اس کے خارجی مقاصد کی طرف آتے ہیں تو معاملہ مختلف ہو جاتا ہے۔ باقی دنیا کے معاملے میں ایک بڑی ریاست کے مقاصد دو ہوتے ہیں۔ جارحانہ حملوں کا دفاع اور غیر ملکی وسائل کے استعمال میں باشندگانِ ملک کی امداد۔ جارحانہ حملوں کا دفاع، جب خطرہ واقعی ہوا اور حملے کو روکنے کے لیے ضروری نظر آئے تو ظاہر ہے کہ اسے مفید قرار دیا جاسکتا ہے۔ لیکن مشکل یہ ہے کہ جو ذرائع حملوں کی روک تھام کے لیے درکار ہیں، وہی دوسرے ممالک کے استحصال میں کارآمد ہوتے ہیں۔

دنیا کی طاقتور ریاستوں کا مقصد کمزور ملکوں کی محنت اور ان کی معدنی دولت سے اقتصادی خراج وصول کرنا ہے اور اس خراج کی وصولی کے لیے مسلح افواج کو جن کا براۓ نام مقصد

دفاع ہوتا ہے، استعمال کیا جاتا ہے؛ مثلاً جب یہ معلوم ہوا کہ ٹرانسوال میں سونا موجود ہے تو حکومت برطانیہ نے اس پر حملہ کر دیا، اور لا رڈ سالسبری نے قوم کو یقین دلایا کہ ہمارا مقصد سونے کی کائنیں حاصل کرنا نہ تھا، لیکن ہم کسی نہ کسی طرح وہاں پہنچ ہی گئے جہاں سونے کی کائنیں موجود تھیں اور جب لڑائی ختم ہوئی تو ہم نے اپنے آپ کو ان کا مالک پایا۔

ایک اور مثال لیجیے؛ ہر شخص جانتا ہے کہ انگریز جنوبی ایران میں وہاں کی باشندوں کی بھلانی کے لیے گئے تھے، لیکن یہ امر مشکوک ہے کہ اگر ایرانی اس علاقے کے باشندے نہ ہوتے جہاں تیل کا بے اندازہ ذخیرہ موجود ہے تو آیا ہم ان کی بہتری میں اتنی دلچسپی لیتے؟ وسطیٰ امریکہ میں ریاست ہائے متحده امریکہ کے بعض کارناموں کے متعلق بھی اس طرح کی باتیں کہی جاسکتی ہیں۔ اسی طرح منجوریا میں جاپان کے جانے کا محکم بھی شریف ترین جذبہ تھا لیکن یہ عجیب اتفاق ہے کہ وہ جاپانیوں کے مقاصد سے ہم آہنگ واقع ہوا ہے۔

یہ کہنا مبالغہ نہیں کہ اکثر طاقتور ریاستوں کی حالیہ غیر ملکی سرگرمیوں کا مقصد یہ ہے کہ مسلح افواج کی امداد یا ان کی دہشت سے کام لے کر کمزور حکومتوں سے وہ دولت ہتھیالی جائے جو قانونی طور پر ان کی اپنی ملکیت ہے۔ اس قسم کی سرگرمیاں اگر افراد سے مجھی طور پر سرزد ہوں تو جرم میں شمار ہوتی ہیں اور اگر بہت وسیع پیمانے پر نہ ہوں تو ان کے لیے سزا بھی دی جاتی ہے، لیکن اگر یہ قوموں سے صادر ہوں تو اہل ملک انہیں قابل ستائش سمجھتے ہیں۔

اس فکر و نظر سے میں اپنے اصل موضوع یعنی مدرسوں میں حب وطن کی تعلیم پر پہنچ گیا ہوں۔ اس تعلیم پر تقدیم سے پہلے یہ ضروری ہے کہ ہم نہ صرف اس کے منشا بلکہ اس کے حقیقی اثرات کے متعلق بھی وضاحت سے کام لیں۔ حب وطن کا منشا اس کے حامیوں کے خیال کے مطابق ایک ایسی چیز ہے جو بڑی حد تک اچھی ہے۔ گھر کی محبت اور اپنے وطن کی محبت بلکہ ایک خاص حد تک اس کے کارناموں پر فخر کرنا جہاں تک وہ فخر کے مستحق ہیں، یہ چیزیں مذموم نہیں۔ یہ ایک مختلف الاجزاجذبہ ہے جو کچھ تو وطن کی محبت اور اس کے مانوس قرب و جوار سے متعلق ہے اور کچھ اس جذبے سے وسیع تر خاندانی محبت سے مماثل ہے۔

اس جذبے کی اساس کچھ تو جغرافیائی اور کچھ حیاتیاتی ہے لیکن یہ ابتدائی جذبہ بذاتِ خود نہ

تو سیاسی ہے اور نہ اقتصادی۔ یہ ایک آدمی کا احساس ہے اپنے وطن کے حق میں نہ کہ دوسرے ملکوں کے خلاف۔ یہ جذبہ اپنی ابتدائی صورت میں اُن دیہاتیوں کے سوا، جنہیں سیر و سیاحت کا بہت کم اتفاق ہوا، دوسرے لوگوں میں بکشکل پایا جاتا ہے۔ جو شہری ہمیشہ اپنی سکونت کو بدلتا رہے اور جس کے پاس زمین کا کوئی ایسا ملکر انہوں نے ہو جسے وہ اپنا کہہ سکے، اس میں یہ ابتدائی جذبہ جس سے حب وطن کا احساس پیدا ہوا ہے، دیہاتی ماکان زمین یا کسانوں کے مقابلے میں بہت کم ہوگا۔ اس کے بجائے شہری میں ایک اور احساس ہوگا جو زیادہ تر مصنوعی اور اس کی تعلیم اور اخبارات کی پیداوار ہوگا اور تقریباً مکمل طور پر ضرر سماں ہوگا۔ اس جذبے کی اساس وطن اور اہل وطن کی محبت پر اس قدر نہیں ہوتی جتنی دوسرے ممالک کی نفرت اور ان پر قبضہ کرنے کی خواہش پر ہوا کرتی ہے۔ تمام بُرے جذبات کی طرح یہ جذبہ بھی وفاداری کے بھیں میں چلوہ گر ہوتا ہے۔

اگر آپ چاہتے ہیں کہ کوئی انسان ایک ایسے قابل نفرت جرم کا مرتكب ہو جس کے نام سے بھی وہ ڈر کر پیچپے ہٹ جائے تو پہلے اس کے دل میں مہا بدمعاشوں سے وفاداری کا جذبہ پیدا کیجیے، پھر اس جرم کو وصف وفاداری کے بھیں میں اس کے سامنے لایے، حب وطن اس طریق عمل کی بہترین مثال ہے؛ مثلاً قومی جہنڈے کے احترام کا سوال ہی لیجیے، جہنڈا جنگجو قوم کا نشان ہوتا ہے۔ یہ دل میں لڑائی، جنگ، فتح اور بہادری کے کارناموں کے خیالات پیدا کرتا ہے۔ برطانوی جہنڈا ایک انگریز کو نیلسن اور ترافالگر (Trafalgar) کی یاد دلائے گا، نہ کہ شیکسپیر، نیوٹن اور ڈاروں کی۔

جو کام انسانی تہذیب کی ترقی کے سلسلے میں انگریزوں نے کیے ہیں وہ قومی جہنڈے تھے نہیں کیے گئے اور جب اس جہنڈے کی تعظیم کی جاتی ہے تو یہ چیزیں ذہن میں نہیں آتیں۔ انگریزوں نے اپنے بہترین کارنامے انگریزوں کی حیثیت میں نہیں بلکہ افراد کی حیثیت میں انجام دیے ہیں۔ جو کارنامے انگریزوں نے انگریز ہونے کی حیثیت میں یا اس احساس کے ماتحت کہ وہ انگریز ہیں، انجام دیے ہیں، کم قابل تعریف قسم کے ہیں، اور یہی وہ کارنامے ہیں جن کی تعریف قومی جہنڈا ہم سے کرانا چاہتا ہے۔ جو بات انگریزی قومی جہنڈے کے

بارے میں درست ہے، وہی ستاروں اور دھاریوں والے یا کسی دوسری طاقتور قوم کے جھنڈے کے بارے میں بھی صحیح ہے۔

تمام مغربی ممالک میں لڑکے لڑکیوں کو سکھایا جاتا ہے کہ ان کی نہایت اہم سماجی و فاداری اس ریاست کے ساتھ ہے جس کے وہ شہری ہیں اور ان کے ذمے ریاست کی طرف سے یہ فرض عائد ہوتا ہے کہ جس طرح انہیں حکومت کہے، وہ ویسا ہی کریں۔ اس خیال سے کہ مبادا وہ اس نظریے پر اعتراض کر بیٹھیں، انہیں غلط تاریخ، غلط سیاسیات اور غلط اقتصادیات کی تعلیم دی جاتی ہے۔ انہیں غیر ممالک کی بداعمالیوں کی رواداد سنائی جاتی ہے، لیکن انہی حکومت کی بداعمالیوں کی نہیں۔ انہیں یہ بتایا جاتا ہے کہ تمام وہ جنگیں جن میں ان کے ممالک نے حصہ لیا ہے، دفاعی جنگیں ہیں لیکن دوسرے ممالک کی جنگیں جارحانہ ہیں۔ انہیں یہ باور کرایا جاتا ہے کہ جب ان کا ملک خلافِ توقع کسی دوسرے ملک کو فتح کر لیتا ہے تو اس کا مقصد تمدن، انجلیل کی روشنی، اخلاقی حسنہ، اتنا عیار مسکرات یا اسی طرح کے اور ایسے ہی بلند مقاصد کی اشاعت ہوتی ہے؛ نیز انہیں بتایا جاتا ہے کہ دوسرے ممالک کا کوئی معیارِ اخلاق نہیں اور جیسا کہ انگریزوں کا قومی تراثہ کہتا ہے: ”قدرت کا یہ فرض ہے کہ دشمنوں کے بدمعاشانہ مکروہ فریب کو تہس نہیں کر دے۔“ قدرت کا یہ فرض ایسا ہے جس کی بجا آوری کے لیے وہ ہمیں آلہ کا ر بنانے میں تامل نہیں کرے گی۔ حق یہ ہے کہ جب کسی قوم کو دوسری قوم سے واسطہ پڑتا ہے تو وہ اس قدر جرام کا ارتکاب کرتی ہے جتنے اس کی مسلح افواج سے بن پڑتے ہیں۔ عام شہری بلکہ مہذب شہری بھی اُن سرگرمیوں کو سراہتے ہیں جن کی وجہ سے یہ جرام واقع ہوتے ہیں کیونکہ نہ تو انہیں یہ علم ہوتا ہے کہ کیا کچھ ہو رہا ہے اور نہ وہ واقعات کو صحیح پس منظر میں دیکھتے ہیں۔

ایک عام شہری نادانستہ طور پر استھان کی خاطر قتل و خون میں شریک ہونے پر رضا مندی ہو جاتا ہے۔ اس رضا مندی کی ذمہ داری زیادہ تر تعلیم پر ہے۔ بعض لوگ اخبارات کو ربرا بھلا کہتے ہیں لیکن میرے رائے میں وہ اس معاملے میں غلطی پر ہیں۔ اخبارات ویسے ہی ہوں گے جیسے عوام چاہیں گے اور عوام بُرے اخبارات پسند کرتے ہیں کیونکہ ان کی تعلیم برے طریقے پر ہوتی ہے۔ قوم پرستانہ جذبہ حب وطن مدرسے میں سکھائے جانے کے بجائے ایسا اجتماعی مرض

ہے جس کی زد میں بقتسمی سے لوگ آ جاتے ہیں اور جس سے بچاؤ کے لیے انہیں ذہنی اور اخلاقی طور پر مستحکم بنایا جانا چاہیے۔

بلاشبہ جذبہ قومیت ہمارے عہد کی سب سے زیادہ خطرناک رُوانی ہے جو شراب نوشی، مسکرات، کاروباری بد دینتی اور اس طرح کی دیگر برائیوں سے بھی خطرناک ہے جن سے بچاؤ رسی اخلاقی تعلیم کا منشا ہے۔ تمام وہ لوگ جو دنیاے جدید کا جائزہ لینے کی اہلیت رکھتے ہیں، جانتے ہیں کہ جذبہ قومیت کی وجہ سے ہماری تہذیب کی بقا خطرے میں پڑ گئی ہے۔ میں کہتا ہوں کہ اس حقیقت سے تقریباً تمام وہ لوگ آشنا ہیں جو بین الاقوامی معاملات پر گہری نظر رکھتے ہیں۔ اس کے باوجود قومی دولت کو ہر جگہ اس تباہ کن رُوانی کی اشاعت اور تقویت پر صرف کیا جا رہا ہے۔ جو لوگ اس خیال کے ہیں کہ بچوں کو یہ نہ سکھایا جائے کہ وہ لوگوں کے قتل عام کو انسان کا بہترین عمل خیال کریں، انہیں غدار اور اپنے ملک کے سوا باقی تمام ملکوں کا دوست بنانے کر رہا بھلا کہا جاتا ہے۔ یہ خیال ہو سکتا تھا کہ چونکہ والدین کو بچوں سے قدرتی لگاؤ ہوتا ہے، اس لیے انہیں یہ خیال دکھ دے گا کہ ان کے بچے عذاب میں بٹلا ہو کر مریں، لیکن صورت حال یہ نہیں ہے۔ اگرچہ خطرہ یقینی ہے لیکن اکثر ممالک میں اقتدار کے مالک ان تمام کوششوں کو جو اس خطرے کی روک تھام کے لیے کی جا رہی ہیں، ناپسندیدگی کی نگاہ سے دیکھتے ہیں۔ فوجی ملازمت کو اپنے ملک کی حفاظت کے لیے شریف ترین اہتمام کہا جاتا ہے اور نوجوانوں کو اس امر سے آگاہ کرنے کے لیے ایک لفظ نہیں کہا جاتا کہ اگر ان کا ملک طاقتور ہے تو فوجی اقدامات دفاع ملک کے بجائے زیادہ تر دوسرے ممالک کے خلاف جارحانہ اقدامات پر ہی مشتمل ہوں گے۔

حب وطن کی تعلیم کے خلاف کئی اعتراض ہیں؛ پہلا اعتراض تو وہی ہے جس پر ہم ابھی بحث کرچکے ہیں، یعنی جب تک جذبہ قومیت کا زہر کم نہ ہوگا، اس وقت تک تمدن کی بقا کی کوئی صورت نہیں۔ دوسرا اعتراض یہ ہے کہ جس ادارے میں لوگوں کو انسانوں کے قتل کی تعلیم دی جا رہی ہو، وہاں انہیں مہذب انسانی نصب اعین کی تعلیم دینا بے حد دشوار ہے۔ تیسرا اعتراض یہ ہے کہ نفرت کی تعلیم جو جذبہ قومیت کا ایک ضروری حصہ ہے، بذاتِ خود ایک رُوی چیز ہے۔

لیکن ان اعتراضات کے علاوہ اس تعلیم کے خلاف ایک خالص عقلی اعتراض بھی ہے، یعنی قومیت کی تعلیم کئی بے سرو پا باتوں پر مشتمل ہوتی ہے۔ دنیا کے ہر ملک میں بچوں کو پڑھایا جاتا ہے کہ ان کا ملک بہترین ملک ہے، اور سوائے ایک ملک کے باقی ممالک میں یہ بات غلط ہے۔ چونکہ مختلف اقوام امر پر متفق نہیں ہو سکتیں کہ وہ کون سا ملک ہے جس کے متعلق یہ بات درست ہے، اس لیے بہتر یہی ہو گا کہ دوسری اقوام کی تذلیل کر کے اپنی قوم کی خوبیوں پر زور دینے کی عادت کو چھوڑ دیا جائے۔ میں جانتا ہوں کہ یہ خیال سرے سے مفسدانہ اور بعض صورتوں میں خلاف قانون سمجھا جاتا ہے کہ بچوں کو جو کچھ پڑھایا جائے، وہ امکانی حد تک درست ہونا چاہئے، لیکن پھر بھی میرا عقیدہ یہی ہے کہ جھوٹ سکھانے سے سچ سکھانا بہتر ہے۔

تاریخ تمام ممالک میں ایک ہی طرح پڑھائی جانی چاہیے اور نصاب کی تاریخی کتابیں اور مجلس اقوام کی نگرانی میں لکھوائی جانی چاہیں جس کے لیے ریاست ہائے متحدہ امریکہ اور روس سے ایک ایک معاون کی خدمات حاصل کی جائیں۔ تاریخ کو علمی تاریخ ہونا چاہیے، نہ کہ قومی تاریخ اور اسے جنگوں کے بجائے ثقافتی اہمیت کے معاملات پر زور دینا چاہیے۔ جس حد تک لڑائیوں کا پڑھانا ضروری ہو، وہ صرف فاتحانہ اور دلیرانہ کارناموں کے زاویہ نگاہ سے نہ پڑھائی جائیں۔ طالب علم میدانِ جنگ میں زخمی سپاہیوں کے درمیان ٹھہریں اور انہیں غیر آباد علاقوں میں بے گھر لوگوں کی حالتِ زار کا احساس دلایا جائے اور نیز انہیں ان تمام مظالم اور بے انصافیوں سے آگاہ کیا جانا چاہیے جن کے مناظرِ راثی میں نظر آتے ہیں۔

موجودہ حالت میں تقریباً تمام تعلیمِ جنگ کی عظمت نمایاں کرنے والی ہے۔ مدارس کی تعلیم کے مقابلے میں صلح کل کی داعی جماعت کی تمام مساعی بے اثر ہیں۔ یہ حالت بالخصوص ان مدارس کی ہے جو اُمرا کے بچوں کے لیے مخصوص ہیں اور جو ہر جگہ ذہنی اور اخلاقی لحاظ سے غرباً کے مدارس کے مقابلے میں پست تر ہیں۔ بچوں کو مدارس میں دوسری اقوام کے ناقص تو بتا دیے جاتے ہیں لیکن اپنی قوم کے ناقص نہیں بتائے جاتے۔ دوسری اقوام کے ناقص جانے سے انسان میں اپنے آپ کو حق پر سمجھنے اور جنگجو بننے کے جذبات پیدا ہوتے ہیں، حالانکہ اپنے عیوب سے باخبر رہنا مفید ہوتا ہے۔

کون سے انگریز بچوں کو مدارس میں آئر لینڈ کے بلیک اینڈ ٹانز (Black and Tans) کے واقعات کے متعلق سچ بتایا جاتا ہے؟ کون سے فرانسیسی بچوں کو سیاہ افواج کے قبضہ سرو ہر کے بارے میں سچائی بتائی جاتی ہے؟ کون سے امریکی لڑکے کو ساکو (Sacco) اور ونزوٹی (Vanzetti) کے متعلق یا موئی (Mooney) اور بلینگز (Billings) کے بارے میں صحیح واقعات بتائے جاتے ہیں؟ انہی نظر انداز پوں کی وجہ سے ہر مہذب ملک کا ایک عام شہری خود فربی میں پھنسا رہتا ہے، وہ باقی اقوام کے متعلق ان تمام امور سے باخبر ہوتا ہے جو خود انہیں معلوم نہیں ہوتے اور اسے ان باتوں کی خبر نہیں ہوتی جو دوسری قومیں اپنے ملک کے متعلق جانتی ہیں۔

حب وطن کی تعلیم کا اکثر حصہ تو عقلی طور پر غلط ہے، تاہم اخلاقی لحاظ سے اس کی حیثیت بے ضرر ہے۔ جو لوگ پڑھاتے ہیں خود انہیں غلط طریقے پر تعلیم دی گئی تھی؟ چنانچہ وہ یہ محسوس کرنا سیکھ گئے ہیں کہ جس دنیا میں دوسرے ممالک کے لوگ ایسے برے ہیں، وہاں عظیم فوجی مسائی ہی ان کے ملک کو بتاہی سے بچا سکتی ہیں۔ بہرحال حب وطن کے اس پروپیگنڈے کا ایک اور کم بے ضرر پہلو بھی ہے۔ کچھ مفاد ایسے ہیں جو اس پروپیگنڈے سے زر اندازی کا کام لیتے ہیں۔ صرف اسلحہ سازی کے مفاد ہی نہیں بلکہ وہ مفاد بھی جنہوں نے پس ماندہ ملکوں میں روپیہ لگا رکھا ہے؛ مثلاً اگر تم کسی غیر مشظم ملک میں تیل کے مالک ہو تو تیل نکالنے کے اخراجات کے دو حصے ہوں گے: اول فنی یعنی تیل نکالنے کے سیدھے سادے مصارف، دوم سیاسی یا فوجی۔ یعنی باشندگان ملک کو قابو میں رکھنے کے اخراجات۔ تمہیں ان اخراجات کا صرف پہلا حصہ ہی برداشت کرنا ہوگا، اخراجات کا دوسرا حصہ جو ممکن ہے، بہت زیادہ ہو، لیکن ادا کرنے والوں پر پڑے گا جنہیں حب وطن کے پروپیگنڈے کے زور سے یہ بوجھ اٹھانے پر آمادہ کیا جائے گا۔ اس طریقے سے حب وطن اور مالیات میں ایک نہایت نامناسب رابطہ قائم ہو جاتا ہے۔ یہ ایک مزید حقیقت ہے جس کو نوجوانوں سے نہایت احتیاط کے ساتھ چھپایا جاتا ہے۔

حب وطن کا جذبہ اپنی تمام جنگجویانہ شکلوں میں روپے پیسے کے ساتھ نہایت گہرے روابط

رکھتا ہے۔ حکومت کی مسلح افواج اہل ملک کو دولت مند بنانے کے لیے استعمال کی جاتی ہیں یا کی جاسکتی ہیں۔ اس چیز کی تکمیل کچھ تو خراج اور تاوان کی وصولی سے کی جاتی ہے، کچھ ان قرضوں کی ادائیگی پر اصرار کرنے سے جو رہ کیے جاسکتے تھے، کچھ اجناس خام پر قبضہ کرنے سے اور کچھ جبری تجارتی معاهدوں سے۔ اگر اس تمام طریق کار کو جذبہ قومیت کے نظر فریب حسن نے چھپانہ دیا ہوتا تو تمام معقول انسانوں پر اس کی بے ہودگی اور رُبائی واضح ہو جاتی۔

اگر آپ چاہیں تو تعلیم آسانی سے لوگوں میں انسانی نسل کے استحکام اور بین الاقوامی تعاون کا احساس پیدا کر سکتی ہے۔ ایک ہی نسل کے اندر اندر اس تیز و تند جذبہ قومیت کی آگ کو بجا یا جاسکتا ہے جس سے دنیا تکلیف میں بنتا ہے، ایک ہی نسل کے اندر اندر اس جذبے کی دیواروں کو جو ہمیں روز بروز مغلس بنارہی ہیں، پست کیا جاسکتا ہے۔ جنگی تیاریاں جن سے ہم اپنے آپ کو موت کے خطرے میں بنتا کر رہے ہیں، ختم کی جاسکتی ہیں اور وہ خبشت باطن جس سے ہم خود اپنی ناک آپ کاٹ رہے ہیں، جذباتِ خیر سگالی میں بدل سکتا ہے۔ جذبہ قومیت جو اس وقت ہر طرف چھایا ہوا ہے، زیادہ تر سکولوں کی پیداوار ہے اور اگر اس کو ختم کرنا ہے تو ہمیں تعلیم میں نئی روح پھونکا ہوگی۔

یہ معاملہ بھی تخفیفِ اسلحہ کی طرح بین الاقوامی سمجھوتے سے طے کرنا پڑے گا۔ مجلس اقوام کو اگر کبھی چیرہ دست اقوام کے اعمال کی لیپ پوت سے فراغت مل گئی تو شاید وہ جلد یا بدیر معا靡ے کی اہمیت سے آگاہ ہو جائے۔ ممکن ہے حکومتیں تاریخ کی ایک سی تعلیم پر راضی ہو جائیں، ممکن ہے اگلی جنگ عظیم کے ہلاکت سے بچ کچھ لوگ، بشرطیکہ کوئی زندہ نہ کسکا، جمع ہو کر فیصلہ کریں کہ متعدد قومی جمہنوں کی جگہ بین الاقوامی جمہنڈے کو دے دی جائے، لیکن بلاشبہ یہ باتیں شیخ چلی کے خواب ہیں۔

یہ اسٹادوں کی فطرت ہے کہ جو کچھ وہ جانتے ہیں، وہی سکھاتے ہیں، خواہ یہ علم کتنا ہی مختصر کیوں نہ ہو۔ فرض کیجیے کہ تاریخ کے انگریز اسٹادوں کو ایک ایسے بین الاقوامی معاهدے کا خطرہ درپیش ہے جس کے ماتحت عالمی تاریخ کا پڑھانا ضروری ہوگا۔ ایسی حالت میں اُنہیں سن ہجری اور فتح قسطنطینیہ کی تاریخ بھی معلوم کرنی ہوگی۔ اسی طرح چنگیز خاں اور آئیوان مہیب

(Terrible Ivan the Terrible) کے حالات جاننا پڑیں گے اور یہ بھی کہ جہاز رانوں کا قطب نما چین سے نکل کر عرب ملاحوں کے پاس کیوں کر پہنچا اور یہ کہ سب سے پہلے یونانیوں نے مہاتما بدھ کے مجتھے بنائے۔ جب ان کے اوقات سے ایسے تقاضے کیے جائیں گے تو ان کی برهمنی کی کوئی حد نہیں رہے گی اور وہ ایک ایسی نئی حکومت کے لیے جدوجہد شروع کر دیں گے جو مجلس اقوام کے احکام کی خلاف ورزی کا حلف اٹھالے۔

ہمارے عہد میں تمام مغربی دنیا کا سارا عملی زور سرمایہ دارانہ مہموں پر صرف ہو رہا ہے اور مجموعی طور پر یہ ایسی طاقت ہے جو تباہی کی طرف لے جا رہی ہے۔ انسانوں کی وہ جماعتیں جو اچھے کام کر سکتی ہیں، مثلاً سکولوں کے اساتذہ ان کی ایک معتمدہ تعداد حالت موجودہ پر قائم ہے۔ اگر سماج میں کوئی اصلاح کی جائے گی تو اس سے ان کے اس باق میں بھی تہذیلی لازمی ہو جائے گی، اس لیے جہاں تک ممکن ہو، وہ اس سے بچنا ضروری سمجھیں گے۔ جس کوشش سے وہ بچنا چاہتے ہیں، اس کی حیثیت صرف عقلی نہیں بلکہ جذباتی بھی ہے۔ جانے پہچانے جذبات آسانی سے پیدا ہو جاتے ہیں اور ایک جانے پہچانے موقع پر (مثلاً قومی ترانے کے گائے جانے کے وقت) اپنے آپ کو نئے قسم کے جذبات پیدا کرنے کا ڈھب سکھانا مشکل ہے۔ اس طور پر ہماری موجودہ دنیا جہاں نیک آدمی کا ہل ہیں اور صرف بُرے لوگ سرگرم عمل، بدقتی کے عالم میں چکر کھاتی ہوئی تباہی کی طرف جا رہی ہے۔ بعض اوقات لوگ تباہی کے غار کو دیکھ لیتے ہیں، لیکن غیر حقیقی جذبات کا نشہ جلد ان کی آنکھوں کو بند کر دیتا ہے۔ جو لوگ نئے کی حالت میں نہیں ہیں، ان کے لیے خطرہ بالکل واضح ہے۔ جذبہ قومیت ہی وہ بڑی طاقت ہے جو ہماری تہذیب کو تباہی کی طرف دھکیل رہی ہے۔

نوٹ: انگلستان کے سرکاری سکولوں میں جذبہ قومیت کا اندازہ مس بیرل ایلوارڈ (Miss Beryl Aylward) کی مثال سے لگایا جاسکتا ہے جسے کومنٹری (Coventry) کے سکول سے اس لیے موقوف کر دیا گیا کہ اس نے امپائر ڈے کے موقع پر قومی جھنڈے کو سلامی دینے سے انکار کر دیا تھا۔ اس نے یہ کہا تھا کہ چونکہ وہ کوئی جماعت سے ہے، اس لیے وہ خود اپنے ملک کی قصیدہ خوانی کو بین الاقوامی جذبہ بغیر سگالی کا مدد نہیں خیال کرتی؛ لہذا ظاہر ہے کہ کوئی باضمیر کوئی ریاضت کل انسانی انگلستان کے کسی سرکاری سکول میں استاد کی اسامی پر نہیں رہ سکتا۔